

کتنی مالیت ہو تو قربانی واجب ہے؟

دائرۃ الافتاء اہل سنت
Darul Ifta AhleSunnat
(دعوتِ اسلامی)

تاریخ: 08-08-2018

ریفرنس نمبر: FMD-0502

کیا فرماتے ہیں علمائے دین و مفتیان شرع متین اس مسئلے کے بارے میں کہ قربانی واجب ہونے کا نصاب کیا ہے یعنی کتنا مال ملکیت میں ہو، تو قربانی واجب ہو جاتی ہے؟ نیز یہ قربانی فقط مردوں پر واجب ہے یا مرد و عورت دونوں پر؟

بسم الله الرحمن الرحيم

الجواب بعون الملک الوہاب اللہم ہدایۃ الحق والصواب

جس شخص کی ملکیت میں دو سو درہم (ساڑھے باون تولہ چاندی) یا بیس دینار (ساڑھے سات تولہ سونا) ہوں یا سونا چاندی نصاب سے کم ہو، لیکن جس قدر ہے، اُس کی مجموعی قیمت ساڑھے باون تولہ چاندی کی قیمت (جو آج 06 جون 2023ء کو تقریباً ایک لاکھ، انتالیس ہزار، ایک سو پچیس [139125] روپے بنتی ہے) کو پہنچتی ہو، یوں ہی حاجتِ اصلیہ (یعنی وہ چیزیں جن کی انسان کو حاجت رہتی ہے، جیسے رہائش گاہ، خانہ داری کے وہ سامان جن کی حاجت ہو، سواری اور پہننے کے کپڑے وغیرہ ضروریاتِ زندگی) سے زائد اگر کوئی ایسی چیز ہو جس کی قیمت (فی زمانہ) ساڑھے باون تولہ چاندی کی قیمت کے برابر ہو، تو وہ نصاب کا مالک ہے اور اُس پر قربانی واجب ہے۔

یاد رہے کہ عورتوں پر بھی شرائط پائی جانے کی صورت میں قربانی واجب ہوتی ہے، جس

طرح مردوں پر واجب ہوتی ہے۔

قربانی واجب ہونے کا نصاب بیان کرتے ہوئے ”بدائع الصنائع“ میں علامہ ابو بکر بن مسعود کاسانی حنفی (متوفی 587ھ) فرماتے ہیں: ”فلا بد من اعتبار الغنی وهو أن يكون في ملكه مائتا درهم أو عشرون ديناراً أو شيء تبلغ قيمته ذلك سوى مسكنه وما يتأث به وكسوته وخادمه وفرسه وسلاحه و مالا يستغنى عنه وهو نصاب صدقة الفطر“ ترجمہ: (قربانی میں) مال داری کا اعتبار ہونا ضروری ہے اور وہ یہ ہے کہ اس کی ملکیت میں دو سو درہم (ساڑھے باون تولہ چاندی) یا بیس دینار (ساڑھے سات تولہ سونا) ہوں یا رہائش، خانہ داری کے سامان، کپڑے، خادم، گھوڑا، ہتھیار اور وہ اشیاء جن کے بغیر گزارہ نہ ہو، ان کے علاوہ کوئی ایسی چیز ہو، جو اس (دو سو درہم یا بیس دینار) کی قیمت کو پہنچتی ہو اور یہ ہی صدقہ فطر کا نصاب ہے۔

(بدائع الصنائع، کتاب التضحیہ، ج 4، ص 196، مطبوعہ کوئٹہ)

صد الشریعہ مفتی امجد علی اعظمی علیہ رحمۃ اللہ القوی (متوفی 1367ھ) فرماتے ہیں: ”جو شخص دو سو درہم یا بیس دینار کا مالک ہو یا حاجت کے سوا کسی ایسی چیز کا مالک ہو جس کی قیمت دو سو درہم ہو، وہ غنی ہے اس پر قربانی واجب ہے۔ حاجت سے مراد رہنے کا مکان اور خانہ داری کے سامان جن کی حاجت ہو اور سواری کا جانور اور خادم اور پہننے کے کپڑے، ان کے سوا جو چیزیں ہوں، وہ حاجت سے زائد ہیں۔“ (بہار شریعت، ج 3، ص 333، مکتبۃ المدینہ، کراچی)

امام اہلسنت الشاہ امام احمد رضا خان علیہ رحمۃ الرحمن (متوفی 1340ھ) فرماتے ہیں: ”قربانی واجب ہونے کے لیے صرف اتنا ضرور ہے کہ وہ ایام قربانی میں اپنی تمام اصل حاجتوں کے علاوہ ۵۶ روپیہ (اعلیٰ حضرت علیہ الرحمۃ کے دور میں رائج الوقت چاندی کے سکے) کے مال کا مالک ہو، چاہے وہ مال نقد ہو یا بیل بھینس یا کاشت۔ کاشتکار کے ہل بیل اس کی حاجت اصلیہ میں داخل ہیں

، ان کا شمار نہ ہو۔۔۔ اور جس پر قربانی ہے اور اس وقت نقد اس کے پاس نہیں، وہ چاہے قرض لے کر کرے یا اپنا کچھ مال بیچے۔“ (فتاویٰ رضویہ، ج 20، ص 370، رضافاؤنڈیشن، لاہور)

تبیین الحقائق میں علامہ زیلیعی حنفی فرماتے ہیں: ”ویضم الذہب إلی الفضة بالقيمة فیکمل به النصاب لأن الكل جنس واحد“ ترجمہ: سونے کو چاندی کے ساتھ قیمت کے اعتبار سے ملا کر نصاب مکمل کیا جائے گا، کیونکہ یہ آپس میں ہم جنس ہیں۔

(تبیین الحقائق، کتاب الزکاة، باب زکاة المال، ج 2، ص 80، مطبوعہ کوئٹہ)

فتاویٰ رضویہ میں ہے: ”قابلِ ضم وہی ہے، جو خود نصاب نہیں، پھر اگر یہ قابلیت ایک ہی طرف ہے، جب تو طریقہ ضم آپ ہی متعین ہو گا۔ کما سبق (جیسا کہ پیچھے گزرا یعنی کہ اس غیر نصاب کو اس نصاب سے تقویم کر کے ملا دیں) اور دونوں جانب ہے، تو البتہ یہ امر غور طلب ہو گا کہ اب ان میں کس کو کس سے تقویم کریں کہ دونوں صلاحیتِ ضم رکھتے ہیں، اس میں کثرت و قلت کی وجہ سے ترجیح نہ ہوگی کہ خواہی نخواہی قلیل ہی کو کثیر سے ضم کریں کثیر کو نہ کریں کہ جب نصابیت نہیں تو قلیل و کثیر دونوں احتیاجِ تکمیل میں یکساں۔۔۔۔۔ بلکہ حکم یہ ہو گا جو تقویم فقیروں کے لیے نفع ہو، اسے اختیار کریں، اگر سونے کو چاندی کرنے میں فقراء کا نفع زیادہ ہے، تو وہی طریقہ برتیں اور چاندی کو سونا ٹھہراتے ہیں، تو یہی ٹھہرائیں اور دونوں صورتیں نفع میں یکساں، تو مزکی (زکوٰۃ دینے والے) کو اختیار۔“ (فتاویٰ رضویہ، ج 10، ص 116، رضافاؤنڈیشن، لاہور)

عورتوں پر بھی قربانی واجب ہوتی ہے۔ جیسا کہ در مختار میں علامہ علاؤ الدین حصکفی علیہ

رحمۃ اللہ القوی ارشاد فرماتے ہیں: ”وشرائطها: الإسلام والإقامة والیسار الذی یتعلق

به) وجوب (صدقة الفطر لا الذکورة فتجب علی الأنثی)“ یعنی قربانی واجب ہونے کی

شرائط یہ ہیں: مسلمان ہونا، مقیم ہونا، ایسی مال داری، جس سے صدقہ فطر واجب ہوتا ہو۔ مرد ہونا

شرط نہیں، لہذا عورت پر بھی واجب ہے۔

(الدرالمختار مع رد المحتار، کتاب الاضحیہ، ج 09، ص 520، مطبوعہ کوئٹہ)

صدر الشریعہ مفتی امجد علی اعظمی علیہ رحمۃ اللہ القوی نے قربانی واجب ہونے کی شرائط

بیان کرتے ہوئے یہ مسئلہ ارشاد فرمایا: ”مرد ہونا اس کے لیے (قربانی واجب ہونے کے لیے) شرط نہیں۔ عورتوں پر واجب ہوتی ہے، جس طرح مردوں پر واجب ہوتی ہے۔“

(بہار شریعت، ج 03، ص 332، مکتبۃ المدینہ، کراچی)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم



کتبہ

مفتی فضیل رضا عطاری

25 ذوالقعدة 1439ھ / 08 اگست 2018ء